

to ratou mate, engari me riri awatea, i te ra whiti ana, Kaore he mea e taea e te tangata nei.

Ka tae te rongo o te mate nei kia Te Whatuiapiti, ka tangi ia ki ona matua me ona tuahine katahi ahi ka haeretia ki te taha moana, i te aronga ki Kairakau, ko te pa ko Manawararakau, i reira ia e moe ana i te taha o tona papa i taotu. I te ata ka huaki te taua a Ngati Kahungunu, ka whaia e Tamahikawai he toa hoki tenei tangata. Ka whiti i te awa, ka puta atu i te ngahere a ka hinga a Te Whatuiapiti. Ka karaanga atu a Tamahikawai "Tena hoki koe te hinga na!" Ka karanga ake a Te Whatuiapiti, Waiho ra kia hinga ana i te whenua, i te tangata kua tupu i mua." Ka titiro mai a Tamahikawai e kore e mau i a ia, katahi karanga atu "E ta ka puta ano koe, tu mai. He kupu ake na to papa na Te Aukamiti" E kite koe i a Te Whatuiapiti, ki atu kia ia, kei mauria e ia tenei ahua, engari kia kotahi mo matou, he tapiki we wete i te awatea kia reka ake ai te taringa ki te whakarongo ake!" Ka kapo atu te ringa o Te Whatuiapiti.

No nga ra i muri mai ka tonoa e ia tona papa a Hikawera hei tiki i nga uri o Rangitane i Tamaki a Ngati Mutuahi a Ngati Pakapaka. Ka ki atu a Hikawera "Akuanei au ka patua." Ka mea atu a Te Whatuiapiti "Kaore koe e patua. Ana taku ihu tuku kei runga i a Irakumia!"

Ka haere te kaumatua na, ka metia kia patua kaati na te ihu tuku nei ka ora. Ka rewa era hapu, tona hoatutanga ana ko Roro-o-pipi ko Aroaro-tahuri he parekura kei Te Whanganui-o-Rotu, te moana i roto o Nepia. I muri tata tonu mai ka whakaekea te pa o Te Rangitaumaha e Te Whatuiapiti me ona iwi. Kei mua ko Te Whatuiapiti e okooko ana i tena mahi a te huata, ka rere ake a Te Huhuti, te tamahine a Te Rangitaumaha, tu ana i mua o nga taua nei, ka mau i konei te rongo. No Kau-inanga kei te Wairoa, ka mau hoki te rongo ki tera wahi, ka houhia tenei rongo, ka ea te mate kohuru. Ka rite te korero ohaaki a Te Aukamiti, ka hoki a Te Whatuiapiti ka noho tuturu ki Te Rotoatara, ki Wheao.

Ka whai a Te Huhuti i a Te Whatuiapiti, kaati kaore a Te Rangitaumaha i whakaae, ka oma nei a Te Huhuti, ka kauria te moana o Te Rotoatara ka moe i a Te Whatuiapiti. Ko te koka ia ko Hine-te-Moa kaore i whakaae i runga te koruhutanga i te ope ra me tona tungaane me Te Aukamiti. Kaati i te taenga atu o Te Huhuti ki roto i te whare ka riri te kuia ra ka karanga atu "Ha! noho ana me he hore! Ha! noho ana me he teko."

No muri ka whanau ona tasina ka tapaia ko Hinehore raua ko Hineteko.

Ka noho tuturu i runga i tenei maungarongo. Ka parekereketia atu nga rangatira maha o Heretaunga me te motu e tu mai ra hei maunga teitei mo ena iwi mo ena iwi, huri noa